

.. pingalAgItA ..

॥ पिङ्गलागीता ॥

अध्यायः १६८

य्

धर्माः पितामहेनोक्ता राजधर्माश्रिताः शुभाः ।

धर्ममाश्रमिणां श्रेष्ठं वक्तुमर्हसि पार्थिव ॥ १ ॥

भीष्मोवाच

सर्वत्र विहितो धर्मः स्वर्ग्यः सत्यफलं तपः ।

बहु द्वारस्य धर्मस्य नेहास्ति विफला क्रिया ॥ २ ॥

यस्मिन् यस्मिंस्तु विनये यो यो याति विनिश्चयम् ।

स तमेवाभिजानाति नान्यं भरतसत्तम ॥ ३ ॥

यथा यथा च पर्येति लोकतन्त्रमसारवत् ।

तथा तथा विरागोऽत्र जायते नात्र संशयः ॥ ४ ॥

एवं व्यवसिते लोके बहुदोषे युधिष्ठिर ।

आत्ममोक्षनिमित्तं वै यतेत मतिमान्नरः ॥ ५ ॥

य्

नष्टे धने वा दारे वा पुत्रे पितरि वा मृते ।

यया बुद्ध्या नुदेच्छोकं तन्मे ब्रूहि पितामह ॥ ६ ॥

भीष्मोवाच

नष्टे धने वा दारे वा पुत्रे पितरि वा मृते ।

अहो दुःखमिति ध्यायञ्शोकस्यापचितिं चरेत् ॥ ७ ॥

अत्राप्युदाहरन्तीममितिहासं पुरातनम् ।

यथा सेनजितं विप्रः कश्चिदित्यब्रवीद्वचः ॥ ८ ॥

पुत्रशोकाभिसन्तप्तं राजानं शोकविह्वलम् ।

विषन्नवदनं दृष्ट्वा विप्रो वचनमब्रवीत् ॥ ९ ॥

किं नु खल्वसि मूढस्त्वं शोच्यः किमनुशोचसि ।

यदा त्वामपि शोचन्तः शोच्या यास्यन्ति तां गतिम् ॥ १० ॥

त्वं चैवाहं च ये चान्ये त्वां राजन्पर्युपासते ।

सर्वे तत्र गमिष्यामो यत एवागता वयम् ॥ ११ ॥

सेनाजितोवाच

का बुद्धिः किं तपो विप्र कः समाधिस्तपोधन ।

किं ज्ञानं किं श्रुतं वा ते यत्प्राप्य न विषीदसि ॥ १२ ॥

ब्राह्मणोवाच

पश्य भूतानि दुःखेन व्यतिषक्तानि सर्वशः ।

आत्मापि चायं न मम सर्वा वा पृथिवी मम ॥ १३ ॥
 यथा मम तथान्येषामिति बुद्ध्या न मे व्यथा ।
 एतां बुद्धिमहं प्राप्य न प्रहृष्ये न च व्यथे ॥ १४ ॥
 यथा काष्ठं च काष्ठं च समेयातां महोदधौ ।
 समेत्य च व्यपेयातां तद्वद्भूतसमागमः ॥ १५ ॥
 एवं पुत्राश्च पौत्राश्च ज्ञातयो बान्धवास्तथा ।
 तेषु स्नेहो न कर्तव्यो विप्रयोगो हि तैर्ध्रुवम् ॥ १६ ॥
 अदर्शनादापतितः पुनश्चादर्शनं गतः ।
 न त्वासौ वेद न त्वं तं कः सन्कमनुशोचसि ॥ १७ ॥
 तृष्णार्तिं प्रभवं दुःखं दुःखार्तिं प्रभवं सुखम् ।
 सुखात्सञ्जायते दुःखमेवमेतत्पुनः पुनः ।
 सुखस्यानन्तरं दुःखं दुःखस्यानन्तरं सुखम् ॥ १८ ॥
 सुखात्त्वं दुःखमापन्नः पुनरापत्स्यसे सुखम् ।
 न नित्यं लभते दुःखं न नित्यं लभते सुखम् ॥ १९ ॥
 नालं सुखाय सुहृदो नालं दुःखाय शत्रवः ।
 न च प्रज्ञालमर्थानां न सुखानामलं धनम् ॥ २० ॥
 न बुद्धिर्धनलाभाय न जाद्यमसमृद्धये ।
 लोकपर्याय वृत्तान्तं प्राज्ञो जानाति नेतरः ॥ २१ ॥
 बुद्धिमन्तं च मूढं च शूरं भीरुं जदं कविम् ।
 दुर्बलं बलवन्तं च भागिनं भजते सुखम् ॥ २२ ॥
 धेनुर्वत्सस्य गोपस्य स्वामिनस्तस्करस्य च ।
 पयः पिबति यस्तस्या धेनुस्तस्येति निश्चयः ॥ २३ ॥
 ये च मूढतमा लोके ये च बुद्धेः परं गताः ।
 ते नराः सुखमेधन्ते क्लिश्यत्यन्तरितो जनः ॥ २४ ॥
 अन्त्येषु रेमिरे धीरा न ते मध्येषु रेमिरे ।
 अन्त्य प्राप्तिं सुखामाहुर्दुःखमन्तरमन्तयोः ॥ २५ ॥
 ये तु बुद्धिसुखं प्राप्ता द्वन्द्वातीता विमत्सराः ।
 तान्नैवार्था न चानर्था व्यथयन्ति कदा चन ॥ २६ ॥
 अथ ये बुद्धिमप्राप्ता व्यतिक्रान्ताश्च मूढताम् ।
 तेऽतिवेलं प्रहृष्यन्ति सन्तापमुपयान्ति च ॥ २७ ॥
 नित्यप्रमुदिता मूढा दिवि देवगणा इव ।
 अवलेपेन महता परिदृब्धा विचेतसः ॥ २८ ॥
 सुखं दुःखान्तमालस्यं दुःखं दाक्ष्यं सुखोदयम् ।
 भूतिश्चैव श्रिया सार्धं दक्षे वसति नालसे ॥ २९ ॥
 सुखं वा यदि वा दुःखं द्वेष्यं वा यदि वा प्रियम् ।
 प्राप्तं प्राप्तमुपासीत हृदयेनापराजितः ॥ ३० ॥

शोकस्थान सहस्राणि हर्षस्थान शतानि च ।
 दिवसे दिवसे मूढमाविशन्ति न पण्डितम् ॥ ३१ ॥
 बुद्धिमन्तं कृतप्रज्ञं शुश्रूसुमनसूयकम् ।
 दान्तं जितेन्द्रियं चापि शोको न स्पृशते नरम् ॥ ३२ ॥
 एतां बुद्धिं समास्थाय गुप्तचित्तश्चरेद्बुधः ।
 उदयास्तमयज्ञं हि न शोकः स्पृस्तुमर्हति ॥ ३३ ॥
 यन्निमित्तं भवेच्छोकस्त्रासो वा दुःखमेव वा ।
 आयासो वा यतोमूलस्तदेकाङ्गमपि त्यजेत् ॥ ३४ ॥
 यद्यत्त्यजति कामानां तत्सुखस्याभिपूर्यते ।
 कामानुसारी पुरुषः कामाननु विनश्यति ॥ ३५ ॥
 यच्च कामसुखं लोके यच्च दिव्यं महत्सुखम् ।
 तृष्णा क्षयसुखस्यैते नार्हतः सोदशीं कलाम् ॥ ३६ ॥
 पूर्वदेहकृतं कर्म शुभं वा यदि वाशुभम् ।
 प्राज्ञं मूढं तथा शूरं भजते यादृशं कृतम् ॥ ३७ ॥
 एवमेव किलैतानि प्रियाण्येवाप्रियाणि च ।
 जीवेषु परिवर्तन्ते दुःखानि च सुखानि च ॥ ३८ ॥
 तदेवं बुद्धिमास्थाय सुखं जीवेद्गुणान्वितः ।
 सर्वान्कामाञ्जुगुप्सेत सङ्गान्कुर्वीत पृष्ठतः ।
 वृत्त एष हृदि प्रौढो मृत्युरेष मनोमयः ॥ ३९ ॥
 यदा संहरते कामान्कूर्मोऽङ्गानीव सर्वशः ।
 तदात्मज्योतिरात्मा च आत्मन्येव प्रसीदति ॥ ४० ॥
 किं चिदेव ममत्वेन यदा भवति कल्पितम् ।
 तदेव परितापार्थं सर्वं सम्पद्यते तदा ॥ ४१ ॥
 न बिभेति यदा चायं यदा चास्मान्न बिभ्यति ।
 यदा नेच्छति न द्वेष्टि ब्रह्म सम्पद्यते तदा ॥ ४२ ॥
 उभे सत्यानृते त्यक्त्वा शोकानन्दौ भयाभये ।
 प्रियाप्रिये परित्यज्य प्रशान्तात्मा भविष्यसि ॥ ४३ ॥
 यदा न कुरुते धीरः सर्वभूतेषु पापकम् ।
 कर्मणा मनसा वाचा ब्रह्म सम्पद्यते तदा ॥ ४४ ॥
 या दुस्त्यजा दुर्मतिभिर्या न जीर्यति जीर्यतः ।
 योऽसौ प्राणान्तिको रोगस्तां तृष्णां त्यजतः सुखम् ॥ ४५ ॥
 अत्र पिङ्गलया गीता गाथाः श्रूयन्ति पार्थिव ।
 यथा सा कृच्छ्रकालेऽपि लेभे धर्मं सनातनम् ॥ ४६ ॥
 सङ्केते पिङ्गला वेश्या कान्तेनासीद्विनाकृता ।
 अथ कृच्छ्रगता शान्तां बुद्धिमास्थापयत्तदा ॥ ४७ ॥
 पिन्गला

उन्मत्ताहमनुन्मत्तं कान्तमन्ववसं चिरम् ।
अन्तिके रमणं सन्तं नैनमध्यगमं पुरा ॥ ४८ ॥
एकस्थूनं नवद्वारमपिधास्याम्यगारकम् ।
का हि कान्तमिहायान्तमयं कान्तेति मन्स्यते ॥ ४९ ॥
अकामाः कामरूपेण धूर्ता नरकरूपिणः ।
न पुनर्वञ्चयिष्यन्ति प्रतिबुद्धास्मि जागृमि ॥ ५० ॥
अनर्थोऽपि भवत्यर्थो दैवात्पूर्वकृतेन वा ।
सम्बुद्धाहं निराकारा नाहमद्याजितेन्द्रिया ॥ ५१ ॥
सुखं निराशः स्वपिति नैराश्यं परमं सुखम् ।
आशामनाशां कृत्वा हि सुखं स्वपिति पिङ्गला ॥ ५२ ॥
भीष्मोवाच
एतैश्चान्यैश्च विप्रस्य हेतुमद्भिः प्रभाषितैः ।
पर्यवस्थापितो राजा सेनजिन्मुमुदे सुखम् ॥ ५३ ॥

॥ इति पिङ्गलागीता समाप्ता ॥

Adhyaya number 168 in shAntiparva, Mahabharata critical edition
(Bhandarkar Oriental Research Institute BORI).
In Kinjavadekar's edition it is 174.

Another possible source of pi.ngalA gItA is Bhagavata Purana
11:8:30-44 (a part of Uddhava Gita)

Encoded and proofread by Sunder Hattangadi sunderh at hotmail.com

Please send corrections to sanskrit@cheerful.com
Last updated October 3, 2010
<http://sanskritdocuments.org>